

IT-TIELET KTIEB
TAL-HDAX-IL-SENA

SETTEMBRU
1935

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Kelma għaqlija fuq il-lsien Malti — Is-Sunett (DUN KARM)
In-Nutari (ĠUZE GATT) — Taqbida ta' Erwieh fl-ajru (P.P.
SAYDON) — Mikiel Anton Vassalli (A. C.) — Mewt u
xita (IVO MUSCAT AZZOPARDI) — Bewsa (DUN KARM) —
Ġejja x-xita (R. M. B.) — Kotba li waslulna — Kotba
u rivisti stampati bl-ortografija u l-Alfabet tal-Għaqda
tal-Kittieba tal-Malti.

IL-MALTI

QARI LI TOHROĠ *IL-GħAQDA*
TAL-KITTIEBA TAL-MALTI

IT-TIELET KTIEB
TA' L-1935

KELMA GHAQLIJA FUQ IL-LSIEN MALTI

“Fuq il-kitba u l-qari malti għandna ngħidu wkoll xi haġa. Ma hemmx pajjiż fid-dinja, illi fih il-poplu ma jaqrax bil-lingwa tiegħu: hekk ukoll, immela, għandhom jagħmlu l-Maltin. Mhux kulhadd kellu, jew għandu, żmien biex jitgħallem lingwi oħra: mhux kulhadd jista' jzomm lil uliedu żmien twil fl-iskejjel, sabiex jitgħallmu żewġ lingwi, Taljan u Ingliz, li ma jridux sena u tnejn sakemm it-tfal ikunu jafuhom, billi xejn' ma għandhom x'jaqsmu dawk il-lingwi ma' tagħna, il-Maltija. U għalhekk haġa tajba u tajba wisq rajniha dejjem illi l-qari bil malti gie mdaħħal fl-iskejjel tal-Gvern. Din kienet haġa magħmula bil-għaqal u sewa. Mnejn gie li l-lum it-tfal tan-nies tas-sajja' (bniet u subien) u l-wisq mit-tfal tar-rħula (bniet l-iżjed) jaqrawlek, tista' tgħid kollha, bil-malti?

“Il-qari malti, immela, fl-iskejjel tal-Gvern kien għid għal dak li hu tagħlim tal-poplu: u l-gvern ma jistax ikun li ma jiħux pjaċir, meta aħna (li ma aħna xejn, imma għajnejna fuq dawn il-ħwejjeġ) ingħidulu illi l-Malti sewa wisq fl-iskejjel tiegħu għat-tagħlim tal-poplu...

“Nafu li hawn xi wħud illi jmaqdru l-kotba bil-malti (għaliex huma jewilla jafu bit-taljan u bl-ingliz)

bhallikieku l-Malti jinkiteb għalihom ! Kull min imaqdar il-kotba maltin li jixterdu għall-poplu juri nuqqas tal-għaqal, u mhux dan biss, imma juri wkoll nuqqas ta' l-imħabba lejn il poplu.”

B'dan il-kliem Gio: Anton Vassallo għalaq il-ktieb tiegħu “ Ġesù Kriсту fid-Dinja ”, maħruġ fl-1861.

Issa l-kliem bhall-frott tas-siġar : helu jew qares, tajjed jew ħazin, ħafif jew wizzien skond ma tkun is-siġra. Siġra ħazina frott ħazin tagħmel : siġra tajba tagħmel frott tajjed.

Min kien Gio : Anton Vassallo ? Kien professur u poëta : raġel sewwa li malli tagħharfu tħobbu, u jekk għal xi imma ma tħobbux, ikollok b'saħħa tqimu. Fil-ħajja letterarja tal-Maltin ma nsibux moħħ u qalb aktar imweznin minn tiegħu. Hsiebu u mħabbtu kienu kollha għal pajjizu, għal Malta ċ-ċkejnkna, *il-Gżira tal-mistrieh, il-gżira tan-naħal u tal-għasel* ; iżda l-ħsieb tiegħu u l-imħabba tiegħu kienu dejjem fil-mizien tal-ħaq u tas-sewwa. Ma kien jinsa lil hadd mill-pajżani tiegħu ; ma kien jonqos lil hadd mill-barranin.

Bħalma huma fi zmienna, hekk bejn wieħed u ieħor kienu l-Maltin ta' zmiien il-Prof. Vassallo, jiġifieri, xi wħud mgħallmin fl-ilsna barranin, skond ma kienet titlob il-professjoni, jew is-sengħa, li kellhom, oħrajn — aktarx il-biċca l-kbira — nies ta' skola zġhira, li ma jafux għajr bil-malti, jekk ma kinux ukoll sajmin għal-kollox mit-tagħlim.

Għalhekk Gio: Anton Vassallo, raġel tassew imwiezen, ried jagħti saħħtu u għerfu lil kulhadd, lill-Maltin kollha, għax kollha hutu, kollha ġensu, kollha ħbiebu. B'hegga kbira tgħalliem il-Latin, it-Taljan, l-Ingliż u l-Franciz, biex b'dawn l-ilsna jkun jista' jaqdi lil dawki li kienu ħarġu mill-iskejjel kbar u mill-Università:

tgħallem ukoll il-Malti u l-Għarbi biex ikun jista' bihom jaqdi lil ulied ir-raba', lil ulied il-barriera u lil ulied ix-xtut.

Għal ta' l-ewwel kiteb bit-taljan—u għamel hiltu kollha biex jikteb tajjeb—“La Storia di Malta raccontata in Compendio”, biċċa xogħol sabiħa u ta' fejda li qalgħetlu t-tiħir mhux biss tal-Maltin ta' rieda tajba, iżda tal-barranin ukoll: għal tat-tieni, b'imħabba kbira u b'sabar tal-għageb hejja l-“Istorja ta' Malta miktuba għall-Poplu”, barra minn kotba oħra ta' fejda religjuża.

Billi, mbagħad, Gio: Anton Vassallo kien jaf illi l-Maltin, bħala ġens innissel mill-Lvant u li jitkellem semi, għandu xejra kbira għall-poezija u kien jaf ukoll x'setgħa qawwija għandhom il-versi fuq il-qalb tal-bniedem, hejja u hareġ poezijiet fuq sugġetti mżewwqin ħafna, iżda kollha fejjieda, u kollha maħdumin b'hegġa u b'sengħa hekk kbira li fit-taħbit tas-sillabi tistħajlek tisma' t-taħbit ta' qalbu, u fin-nisġa tal-versi tara mqassam id-disinn ta' ħsiebu.

Sigra tajba tagħmel frott tajjeb. Il-kelma ta' bniedem ta' din il-għamla hi dejjem kelma wizżiena, għaliex il-kliem tal-għaref irżin, li jhobb lil pajjiżu b'dak kollu li hu tal-pajjiż, u li ma jbarri xejn minn dak li hu xieraq, hi kelma mimlija tjeiba; u t-tajjeb jiżen.

Għalhekk il-kelma ta' dan il-għaref u patrijott sinċier issaħħaħna u twettaqna fl-imħabba tal-lsien tagħna u tħegġiġna biex ma nieqfu qatt fuq it-trieq li qbadna aktar minn għaxar snin ilu, u tinfed fina t-tama sabiħa illi fl-aħħar ħutna l-Maltin ikunu l-koll qalb waħda u fehma waħda fuq is-siwi u l-ħajr ta' l-isbaħ u ta' l-oħla rabta li jista' jkollu poplu, *il-lsien tiegħu*.

IS-SUNETT

*Taħdita żgħira fuq is-sura u fuq l-istorja tiegħu, għaż-
żgħażgħ li qegħdin jitharrġu fil-kitba tal-versi maltin.*

Xinhu s-Sunett? Kull min ta mqar l-ewwel pass fl-istudju ta' xi letteratura—taljana, ingliza, maltija, jew ta' nazzjon oħra—jaf iġidlek illi s-sunett hu komponiment poëtku ta' erbatax-il-vers, kollha tal-ħdax, u li dawn l-erbatax-il-vers huma dejjem imqassmin hekk: żewġ erbġat—l-ewwel tmien versi—, u żewġ tliet—l-aħħar sitt versi. U jaf iġidlek ukoll illi dawn il-versi huma dejjem imqabblin, għalkemm it-taqbil tagħhom jista' jkun ta' bosta għamliet.

Iżda l-għerf ta' dawn iż-żgħażgħ ta' l-ewwel pass fil-letteratura aktarx ma jasalx lil hinn minn dawshekk, u ftit li xejn jobsru illi dan il-komponiment ta' erbatax-il-vers hu wieħed mill-aktar iebes, u li ta-x'jagħmlu mhux ftit saħansitra lill-aħjar kittieba ta' kull nazzjon, biex waslu hallewlna xi ftit eżempji li huma tajbin tassew.

U anqas naħseb li jafu meta, kif u fejn tnissel dan il-komponiment illi, b'xi tibdil żgħir fil-għamla tiegħu, daħal u baqa' dejjem miġjub fil-letteraturi tan-nazzjonijiet kollha ċivili.

* * *

Is-sunett komponiment tqil u iebes; għaliex?

Għaliex is-sunett fil-qosor tiegħu jeħtieġ illi jiġbor u jagħlaq ħsieb ta' sura u ta' għamla ġdida; ħsieb qawwi, għoli u sabiħ li jhalli fuq min jaqrah tebħa li ma titħassarx malajr, u tnissel fih ħass ta' hena, jew ta' niket li ma jafx jekk qattx ikun ġarrbu qabel.

Barra minn dan, is-suġġett tas-sunett irid ikun tal-qies, jiġifieri li jidhöl sewwa fl-erbatax-il-vers bla tiġbid u bla rass. Ghax is-sunett hu bħal libsa mehjuta għal persuna ta' qagħda sabiħa u dilikata, u twaġġa' l-għajnejn, jekk lil min ixiddha tiġih wiesgħa, jew dejqa.

Il-poëta taljan Giosué Carducci sejjah lis-sunett "breve e amplissimo carme", "għanja qasira, li thaddan bosta", u għalhekk is-sunett, għalkemm iwieġeb tajjeb għal kull xorta ta' argument, qatt ma kien, u aktarx qatt ma jkun il-għanja tal-poplu.

* * *

La darba s-sunett hu komponiment hekk tqil u iebes, kif inhì li ma hawnx poëta fl-Ewropa li ma ntafax jikteb xi sunetti?

Ara : Jekk trid tqajjem fil-bniedem il-ħajra ta' ħaġa, u tteġġeg fih il-qawwa tar-rieda biex jaqlaġħha, ċaħħdu minn dik il-ħaġa. Dan minn awl id-dinja. Għid lil tifel li hu ma għandux hila jarfa' ġebli minn l-art għaliex tqila, u tarah jintafa' b'saħħtu kollha u b'qalbu kollha biex jurik li jista' jerfaġħha. Uri lil wieħed żaġħżuġħ qalbieni quċċata ta' għolja mwieġħra u mkissra, u għidli li dik il-quċċata ma hix għalih, u inti tarah bi ħbula, b'ponot tal-azzar u b'idejħ u b'riġlejħ jaqbad mal-blat, jitkarkar, jixxabbat, sakemm bid-daħka fuq xofftejħ isammar riġlu fuq l-aħħar pinna tal-għolja u jħares madwaru bħallikieku biex iġħid lid-dinja kollha : Għaddiet tiegħi; tlajt.

Hekk hu; aktar ma hu iebes is-suġġett, aktar issib qalbiena li jindaħlu għalih : iżda kif mhux kull min jibda jixxabbat ma' muntanja, jasal sal-quċċata, hekk mhux kull min iwahħal rasu mas-sunett jirnexxilu jaħdmu tajjeb u jaġħti eżempji tiegħu li jibqgħu fit-teżor tal-letteratura.

* * *

Iżda nergġħu pont lura. Dan li għidna ma jfissirx illi min ma jitlax sal-quċċata tal-muntanja ma jkun tala' xejn, le. Min jitla' biċċa sabiħa mit-telgħa wieqfa, imwieġħra u mkissra, minn fejn ikun jista' jħaddan b'ħarstu medda kbira ta' art mifruxa taħtu, u jara, qishom maħżużin fuq mappa, bliet u rħula, xmajjar u friegħi tagħħom, għaqbiet u wileġ, imsaġar u raba' maħdum, kollox fil-lewn u fit-tifsila tiegħu, dan ikun xabba' lil qalbu b'dehra tal-għaġeb, u jkun jista', meta jinzel minn hemm, iġħaxxaq lil min jisimġħu bid-deskrizzjoni li hu jaġħti ta' li ra u ta' li ħass fit-tiġrib tat-tluġħ tiegħu. Biss min jaqa' fil-bidu ma jkun tala' xejn u ma jkun jista' jgħid ebda ħaġa ġdida u sabiħa.

Hekk ukoll fil-kitba, mhux kull min ma jaġħtix sunetti tajbin minn kollox, ikun kiteb sunetti ħżiena. Bejn sunett ħażin u sunett mhux tajjeb għalkollox hemm dik id-divrenzja li tgħaddi bejn waqgħa fl-ewwel erba' passi tal-għolja u waqfa ftit bogħod mill-quċċata. Is sabiħ u t-tajjeb minn kollox hi warda li fil-ġonna maħdumin mill-bniedem ma tiftaħx la bil-gżuz, anqas sikwit.

* * *

Fejn, meta u kif tnissel is-sunett? Liema kienu l-ġrajja tiegħu?

Dan ngħiduh f'għadd ieħor ta' "Il-Malti".

IN-NUTARI

FL-EWWEL SNIN TA' L-INGLIŻI F'MALTA

I.

L-imġieba ta' kif dari kienu jinhatru n-Nutari, ma taqbel xejn ma' dik li biha jsiru l-lum. Għalhekk, il-ħsieb tagħna hu, li, f'din id-daqsxejn ta' kitba, nagħtu xi taġħrif dwar din il-Professjoni. Fiha, barra milli wieħed isib xi ħwejjeg li l-lum ftit huma magħrufa, isib ukoll kif dari wieħed kien jista' jilħaq Nutar. Biex din il-ġrajja ma tkunx twila wisq, għażilna biss l-ewwel snin tal-Ħakma Inġliża f'Malta. U terġa' dan għamilnieh ukoll, għax dehrilna li, il-ħwejjeg li graw fiż-żmien li semmejna, kienu biżżejjed biex il-qarrej ikun jista' jieħu ħjel sewwa ta' kif dari kienu d-drawwiet dwar il-hatra ta' Nutari.

* * *

Il-hatra għal Nutar fil-bidu ta' l-Inġliżi f'Malta, kienet issir bħal fi żmien l-Ordni. Xi ħwejjeg żgħar biss setgħu tbiddlu minn Ħakma għal l-oħra.

Fi żmien l-Ordni mhux kulhadd kien jista' jsir Nutar. Niftiehm u sewwa. Dari n-nies f'Malta kienu mqassma taħt tliet setgħat. Min kien jagħmel ma' l-Isqof, min taħt l-Inġiżitur u min taħt il-Gvern ta' l-Ordni. Dawk li ma kinux jagħmlu mal-Gvern tagħna (ta' l-Ordni), ma kinux jistgħu jsiru Nutari. B'dana kollu, gie li nzerta li kien hemm xi hadd li billi ma weriex li kien taħt l-Isqof, daħaq bil-Gvern ta' l-Ordni u sar Nutar. Biċċa bħal din isemmiha s-Sur Vella fi grajjiet Birkirkara li kiteb (1).

In-Nutar imsemmi mis-Sur Vella, li daħaq bil-Gvern ta' l-Ordni, kien jismu Ġammari Sammut, minn Birkirkara. Izda billi s-Sur Vella ma ntebaħx li min kien taħt l-Isqof ma setāx jilħaq Nutar, ma għarafx ifisser u jagħti dawl sewwa dwar il-biċċa ta' dana Sammut.

Ġammari Sammut kien tħajjar li jsir qassis. Izda, wara li laħaq kieriku, ma ssuktax. Flok għal qassis, Sammut ħatar li jsir Nutar. Il-Gvern ta' l-Ordni, billi ma kienx jaf li Sammut jagħmel ma' l-Isqof (għax kieriku), tah li jsir Nutar (2). Għalhekk, meta Sammut wehel 25 skud mill-Qorti tagħna u ħallashom, dan għamlu, mhux biex ma jitlaqx il-benefizzju kierikali, bħalma qal is-sur Vella, imma biex ma jittlifix il-professjoni ta' Nutar li kellu. Li kieku Sammut ħaq-qaqha mal-Qorti tagħna, billi kien juri li din ma kellhiex setgħa fuqu, imħabba li kien taħt l-Isqof bħala kieriku, kien

(1) Ara paġ. 251. (2) Sammut laħaq Nutar fl-10 ta' Novembru 1714.

jitlef is-setgħa ta' Nutar minn dak il-ħin li jinkixef x'kien.

Fi żmien l-Ordni, meta wieħed jilħaq Nutar u wara jitlaq is-sudditanza tal-Gran Mastru, kien jitlef is-setgħa li kellu u ma jista' jagħmel ebda kuntratt. Dawk li bil-moħbi kienu jsiru sudditi ta' l-Isqof, jew ta' l-Ingizitur, u jibqgħu jaħdmu ta' Nutari, meta jinqabdu kienu jiġu magħduda b'qarrieqa, u l-kuntratti tagħhom ma jgħoddux.

Biex, bħallikieku, il-Gvern ikun qiegħed tajjeb u fis-sħiħ, meta dan jahtar Nutar lil xi ħadd, kien jagħmlu bi ftehim li hu taħt is-setgħa u l-ħaqq tal-Gran Mastru. Izda, dan il-ftehim kollu ma kien jiswa xejn għal min kien eżenti ta' l-Isqof. Biex ikun jiswa, qabel ma wieħed isir sudditu tal-Gran Mastru, kien irid jitlaq minn sudditu ta' l-oħrajn.

Dan il-ftehim li kienu jagħmlu lil dawk li jilħqu Nutari fi żmien l-Ordni, ma nafux jekk issuktax isir ukoll meta ġibna l-Ingliżi f'Malta. Biss nistgħu ngħidu, li fid-degrieti li ġew f'idejna, u li bihom kienu jsiru n-Nutari, ma sibna miġjub xejn dwar dan il-ftehim li semmejna ta' fi żmien l-Ordni. Tassew li fi żmien il-Franċiżi kienet spiċċat għal kollox minn hawn l-Immunità Ekklesjastika flimkien mas-setgħat li kellhom il-Qrati ta' l-Isqof u ta' l-Ingizitur, izda, mar-Rewwixta tal-Maltin għall-Franċiżi, reġgħet twaqqfet mill-ġdid. Għal l-ewwel din kienet fl-irħula biss, izda, wara t-tluq tal-Franċiżi minn hawn, żdiedet fl-ibliet ukoll.

Id-drawwa ta' kif kienu jsiru n-Nutari fi żmien l-Ordni baqgħet issir ukoll fl-ewwel snin ta' l-Ingliżi f'Malta. Din id-drawwa ma taqbel xejn ma' tal-lum. Il-lum, meta wieħed jispiċċa mill-istudju u jgħaddi mill-eżami, imur jagħmel it-tħarrig tiegħu ma' Nutar, imbagħad, wara xi żmien, jieħu s-setgħat kollha f'daqqa ta' Nutar. Izda qabel ma kienx hekk. Dari, biex wieħed jasal li jkollu s-setgħat kollha, kien irid jitla' għalihom, ingħidu aħna, tarġa, tarġa'.

Meta xi ħadd jaħseb biex jithajjar jaqbad il-professjoni ta' Nutar, l-ewwel ma jagħmel kien jidhol skrivan ma' Nutar. Ma' dan irid jagħmel ħames snin, għax hekk kienu jgħidu l-Liġijiet ta' dari. F'daż-żmien kien jagħti ruħu biex jitgħall-em l-Istituzzjoni Ġustinjani (d-dritt Ruman) u l-Liġijiet ta' Malta. Wara jagħmel l-eżami f'dawn il-Liġijiet biex jilħaq Stipulant ma' Nutar. Meta jgħiaddi, jibda jagħmel dawk il-kuntratti biss, imsejja bejn il-ħajjin, f'isem in-Nutar li jkun jaħdem miegħu. Dan jiġi jfisser, li għalkemm in-Nutar tiegħu jkollu s-setgħa li jagħmel it-testmenti, l-Istipulant ma jkunx jista' jindañal għal dawn ukoll. Barra minn hekk, lanqas

ma jkun jista' jaħdem ħlief biss ġewwa l-Offizzju ta' dak in-Nutar li miegħu jkun. Wara li jaħdem għal xi żmien ta' Stipulant, jagħmel eżami għal Nutar. Hawn jagħtuh li jista' jiftaħ Offizzju għalih u jagħmel b'ismu dawk il-kuntratti biss imsejja ta' bejn il-ħajjin. Biex, imbagħad, ikun ukoll jista' jaħdem it-testmenti, irid jerga' jagħmel eżami ieħor. U hawn, meta jgħaddi, ikun wasal fl-aħħar tarġa ta' Nutar, billi jkun qala' s-setgħat kollha li għandhom x'jaqsmu ma' din il-professjoni.

L-ewwel Nutar li fi żmien l-Ingliži ħa s-setgħa li jista' jagħmel ukoll it-testmenti, kien jismu Toni Delicata. Fuq Malta kien għadu jaħkem il-Kungress tal-Maltin, b'Kap tiegħu Xandru Ball. Delicata baġat talba bil-miktub lil dan il-Kungress. Fiha qal, li hu sar Nutar fi żmien l-Ordni. Kien joqgħod f'Hal-Qormi, fejn hemm ta' sikwit kien jiġi msejjaħ biex jagħmel it-testmenti. Iżda billi f'Hal-Qormi, la hu u anqas ebda Nutar ieħor ma kellhom din is-setgħa, in-nies kienu jitbegħdu ħafna mir-raħal biex imorru u jgħibu Nutar ieħor minn band'oħra. Għalhekk Delicata, biex ikun jista' jaqdi n-nies li jmorru għalih, u b'hekk jeħlishom minn ħafna taħbit, talab biex jagħtuh li jagħmel it-testmenti. Terga', billi Delicata kien mixtieq ħafna li jaqla' din is-setgħa għal Malta u Għawdex, qal li hu kien jinsab imħejji li joqgħod għal kull eżami li jridu jagħmlulu.

It-talba ta' Delicata ġiet imressqa quddiem in-nies tal-Kungress. U dawn, kif kienu miġbura fis-Sala tal-Kungress, wara li raw x'ried Delicata, qatgħu, fit-3 ta' April 1799, biex dana jidher quddiem l-Imħallef tal-Qorti ta' l-Imdina.

Hekk għamel Delicata. Mar għand l-Imħallef Ġuzè Kal-èidon Debono, u dan għamillu l-eżami. Fir-Rapport li fit-22 ta' April 1799 l-Imħallef Debono għamel lill-Kungressisti, qal, li lil Delicata sabu mgħallem u mħarreg tajjeb mhux biss fl-Istituzzjoni Ġustinjani, ma wkoll fil-Liġijiet ta' Malta. Għalhekk, il-fehma tiegħu kienet li setgħu jagħtuh li jagħmel it-testmenti.

Il-Kungressisti qagħdu fuq li qal l-Imħallef u, fit-22 ta' April 1799, taw id-Degriet, mis-Sala tal-Kungress, biex Delicata jista' jibda jaħdem fis-setgħa li talab.

Wara dan ħa s-setgħa wkoll, għat-testmenti, in-Nutar Nikol Azzopardi. Dan kien ilu f'din s-Sengħa sa mill-1791. Iżda billi fl-1799 ra ruħu li hu tajjeb għat-testmenti, talab li jagħtuhomlu. Meta Azzopardi għadda mill-eżami li għamillu l-Imħallef Debono, mis-Sala tal-Kungress ħareġ id-Degriet, fid-29 ta' April 1799, u tawh li talab.

Dawn iż-żewġ Nutari li semmejna (Azzopardi u Delicata), kienu huma biss li laħqu qalghu d-Degriet mis-Sala tal-Kungress għas-setgħa li talbu. Izda, imbagħad, billi Ball laħaq Gvernatur ta' Malta u Għawdex fl-isem tar-Re ta' Sqallija, id-Degrieti, biex wiehed isir Nutar, beda jofroghom hu.

Ball ried jaħkem hawn bħalma qabel kienu jaħkmu l-Gran Mastri ta' l-Ordni. Għalhekk, fit-3 ta' Mejju 1799, hatar l-ewwel Udituri tiegħu biex jimxi fuq li jgħidulu huma. Dawn kienu l-Qassis Kunventwali (ta' l-Ordni), Ratur Fr. Dovik Savoye, Lr. Felic Cutajar u l-Imħallef tal-Qorti ta' l-Imdina, Ġużê Kaléidon Debono. Ma' dawn it-tlieta, fil-15 ta' Mejju, Ball għazel iehor, lil Dr. Stiefnu Assenza. Wara xi żmien hatar ukoll lil Dr. Ferdinandu Muscat. B'hekk, l-Udituri saru hamsa. Izda, imbagħad, reġa' tnaqqas wiehed, u baqgħu erbgħa biss.

Mal-ħatra ta' l-Udituri, kull min ried isir Nutar, kellu jibda jidher għall-eżami quddiem dawn.

L-ewwel wiehed li għamel l-eżami għand l-Udituri, kien jismu Ġużê Azzopardi, mir-Rabat ta' l-Imdina. Dan għamel talba lill-Gvernatur Ball biex jaħtru b'Nutar. Fiha qal, li kien ilu mit-22 ta' Diċembru 1794 jaħdem ta' Stipulant man-Nutar Manwel Vitale. Lil dan kien jagħmillu l-kuntratti tiegħu kollha, u kien jidhol għal dak kollu li titlob il-ħidma ta' Nutar. B'hekk, b'dat-taħriġ, tgħallem jaħdem ta' Nutar sewwa. Barra minn dan, ħadem ukoll għal bosta żmien bħala skrivan tal-Qorti ta' l-Imdina, fejn hemm tħarreg fil-ligijiet. Izda, billi xi jiem qabel miet in-Nutar Pietru Anton Bezzina, tista' tghid li, fir-Rabat ta' l-Imdina, ma kienx hemm Nutari. Għalekk talab biex isir hu.

Il-Gvernatur laqa' t-talba ta' Azzopardi u qata', fis-27 ta' Mejju 1799, biex jersaq quddiem l-Udituri tiegħu. Dawn eżaminawh u sabuh tajjeb, u l-Gvernatur għamlu Nutar, b'Degriet li ħareġ fl-14 ta' Ġunju 1799.

Flimkien ma' Azzopardi, fl-14 ta' Ġunju 1799, in-Nutar Ġlormu Nani qala' s-setgħa mill-Gvernatur, wara li għadda mill-eżami li għamlulu l-Udituri, li jista' jaħdem it-testmenti wkoll.

Wara dawn, tħajjar li jsir Nutar, l-Istipulant Lwigi Falzon. F'talba li fl-1799 għamel, qal, li kien joqgħod f'Hal-Lija. Għal bosta żmien ħadem bħala skrivan ma' kemm-il Nutar, kif ukoll fl-Arkivju tan-Nutari tal-Belt Valletta. Ġie magħmul Stipulant daqs tliet snin qabel it-talba li għamel. Bħala Stipulant ħadem man-Nutar Alojsju Saver Grech.

F'daž-żmien għamel kemm-il-kuntratt f'isem dana Grech. Dejjem qeda sewwa u bir-reqqa kollha lil dawk li qabbdud jaħdmillhom. Izda billi issa ried jiftaħ Offizzju għalih, xtaq li jsir Nutar. B'hekk isibuh b'izjed heffa dawk kollha li jkunu jridu lilu. Terga', dix-xewqa l-aktar li gietu, imħabba li fil-jiem imghoddija miet in-Nutar waħdani li kien hemm f'Hal-Lija.

Il-Gvernatur laqa' t-talba ta' Falzon, u amar, fis-27 ta' Ġunju 1799, biex jidher quddiem l-Udituri. Dawn eżaminawh u sabuh tajjeb għal Nutar. Fuq hekk, fit-22 ta' Lulju 1799, il-Gvernatur għamlu Nutar.

Bħal Falzon, tqanqal ukoll l-Istipulant Diego Vella. Dan qal li għamel tmien snin medhi biex jilħaq Nutar. U minn hames snin kien qala' biex jagħmel il-kuntratti f'isem in-Nutar Gusê Natal Monreal, kif jidher mix-xhieda bil-miktub li għamillu dan in-Nutar.

Monreal, fix-xhieda li semmejna, qal li Diego Vella, wara li spiċċa ż-żmien tat-tagħlim tiegħu, daħal miegħu fl-Offizzju ta' Nutar biex jieħu din il-professjoni. Miegħu għamel dawra ta' tmien snin. F'daž-żmien kien imur jitgħallem ukoll l-Istituzzjoni Imperjali fl-Università. Minn hawn hareġ b'tagħlim kbir. Fuq hekk kien mogħgub mill-Imghallmin tiegħu u minn dawk kollha li kellhom x'jaqsmu miegħu. Ara kemm hu hekk, wara tliet snin li għamel ta' skrivan, qala' s-setgħa li jaħdem ta' Stipulant, billi tawh li jagħmel il-kuntratti f'ismu (f'isem Monreal). Dan għamlu u qdieh sewwa għal dawra ta' hames snin. Għall-hila kbira li wera f'dan ix-xogħol, saħansitra telaqlu t-tmexxija ta' l-Offizzju tiegħu f'idejh. Barra minn hekk, Monreal thaddet bosta drabi ma' Vella biex dan jagħtih il-fehma tiegħu dwar hwej-jeġ li kellhom x'jaqsmu max-xogħol tiegħu. Għalhekk hu tal-fehma li haqqu ta' min jagħmlu Nutar. Terga' Vella kien zaġħżuġ ta' drawwiet sewwa, tajjeb, mogħti għat-tagħlim u ta' hila. F'kelma waħda, jinsab mogħni b'dawk il-għamliet kollha meħtieġa biex in-nies tkun tista' torbot fuqu.

Meta Vella gie eżaminat mill-Udituri, dawn faħħruh hafna, u qalu li ma setax ikun imħarreg għal Nutar aktar milli sabuh li kien.

Għal dak li qalu l-Udituri, il-Gvernatur, fis-26 ta' Awwissu 1799, ħatru Nutar.

Kif rajna milli għedna sa hawn, biex dari wieħed kien isir Nutar, ma kienx jistenna li jasal xi żmien li fih hu maqtuġh li għandhom isiru l-eżamijiet għal dawk li jkunu jridu jsiru nutari, bħal-lum; izda wieħed kien jista' jit-

lob li jiġi eżaminat għal Nutar f'kull żmien, — kull meta wieħed kien ifettillu. Barra minn hekk, meta xi hadd kien jixtieq li jilhaq Nutar, x'aktarx li kien isemmi xi haġa biex biha jirfed u jagħti s-saħħa lit-talba tiegħu. U dan naħsbu li kien isir, biex il-Gvernatur jithajjar aktar li jilqa' t-talba li jagħmillu u jfittex li jaqtagħlu xewqtu bla dewmien ta' żmien xejn.

Il-Ġurament li jieħdu n-Nutari tal-lum biex jimxu sewwa u jaħdmu bil-ħaqq kollu ma' kulhadd, dari kienu jehduh malli jgħaddu mill-eżami biex, minn skrivani, jilħqu Stipulanti.

L-ewwel wieħed li laħaq Stipulant fi żmien l-Ingliżi, kien Ġuzê Doru Micallef, mill-Belt. Dan għamel talba biex, minn skrivan li kien, isir Stipulant. Fiha qal li għal bosta snin hadem ta' skrivan ma' xi wħud min-Nutari. F'daż-żmien tgħalliem ukoll dak kollu li kellu x'jaqsam ma' din il-professjoni. Għalhekk biex iġhaddi iżjed il quddiem għal Nutar, xtaq li jissokta jitharreg ta' Stipulant taħt it-tmexxija, tan-Nutar Lwigi Falzon.

Biex Micallef jaqla' wkoll is-setgħa li talab; in-Nutar Falzon għamillu xhieda bil-miktub. Fiha qal, li hu jrid iħalli lil Micallef, malli jsir Stipulant, jibda jagħmel il-kuntratti fl-isem tiegħu (ta' Falzon).

L-Udituri għamlulu l-eżami. U lil Micallef sabuh tajjeb mhux biss fl-Istituzzjonijiet Ġustinjani, ma wkoll kien imħarreg sewwa fis-sengħa ta' Nutar. Għalhekk kienu tal-fehma li jista' jsir Stipulant. Biss, qabel jagħtuh il-Ġurament li soltu jieħdu dawk li jsiru Stipulanti.

Il-Gvernatur sama' mill-Udituri u, fis-17 ta' Frar 1800, tah is-setgħa li talab.

In-Nutari ma kinux jistgħu jzommu aktar minn Stipulant wieħed magħhom. Terga', biex Stipulant jitlaq minn ma' Nutar u jmur ma' Nutar ieħor, qabel kien irid jitlob lill-Gvernatur li jagħtih din is-setgħa. Mingħajr ir-rieda tal-Gvernatur, l-Istipulant ma kienx jista' jħalli lin-Nutar li miegħu jkun.

Is-setgħat li qalgħu l-Istipulanti u n-Nutari li semmejna, kollha ttieħdu fi żmien li l-Maltin kienu qamu għall-Franċiżi u għalquhom fl-ibliet.

F'dik ir-Rewwixta li saret, hadu sehem kbir fiha xi wħud min-Nutari li kien hawn. Fosthom insibu lin-Nutar Pietru Buttigieg bħala Kap tal-Battaljun ta' Haż-Żebbuġ. Dana Buttigieg, għax-xogħol li għamel f'dik il-ħabta, kien qala' setgħa minn għand il-Gvernatur Ball, setgħa li, fi żmien l-Ingliżi

f'Malta, sa fejn nafu aħna, ma giet mogħtija lil hadd aktar.

Meta Ball ta' dik is-setgħa lil Buttigieg, fisser ruħu l-ghala kien hekk hanin miegħu. Ball qallu, li jaf b'kemm hegga u hrara qabez għal Artu, sa mill-bidu sewwa tar-Rewwixta tal-Maltin għall-Frañċiżi. U dan għamlu bi kbira hsara ta' saħħtu, tigrib ta' ħajtu u telf ta' hwejgu. Barra minn hekk, jaf ukoll li baqa' jaħdem għal Artu bħala Rappreżentant ta' Haż-Żebbuġ. Dil-bieċa hi ta' bosta telf għalih, billi mhux f'kull ħin kien jista' joqgħod jaħdem fis-sengħa tiegħu ta' Nutar.

Għal dan it-taħbit ta' Buttigieg, Ball ried li jekk ma jhall-sux tat-telf li garrab, għall-anqas jilqa' ħalli, il quddiem, hsara iżjed ma jkollux. Għalhekk, Ball amar biex, f'Haż-Żebbuġ, l-ebda Nutar ieħor ma kien jista' jagħmel u jaħdem kull xorta ta' kuntratti, ħlief in-Nutar Pietru Buttigieg waħdu. Biex in-Nutari joqogħdu għal din ir-rieda ta' Ball, ġew imhedda pieni kbar. Min kien jikser dana l-amar tal-Gvernatur, barra milli l-kuntratti li jagħmel ma jkun jiswew u jgħoddu xejn, in-Nutar kien jeħel ukoll 10 egħwieq kull darba. U dawn il-flus tal-piena kienu jmorru għall-għajjnuna tal-fqar (tax-Xjuħ).

Izda, b'dawn il-pieni kollha li ġew imhedda, meta siefer il-Gvernatur Ball, in-nies tmellhet minn dak kollu li kien amar dan. Flok ma baqgħet tinqeda bin-Nutar Buttigieg, bdiet issejjaħ Nutari oħra f'Haż-Żebbuġ. Terġa', mhux dan biss. Meta n-Nutari raw hekk, bdew huma wkoll jibagħtu l-Istipulanti tagħhom f'Haż-Żebbuġ biex jittallbu jagħmlu l-kuntratti lin-nies ta' hemm. B'hekk dawn in-Nutari mhux biss kienu jiksru l-amarta' Ball, imma kienu jonqsu wkoll minn dak li jridu l-Liġijiet ta' Malta. Dawn kienu jgħidu li l-Istipulanti ma jistgħu jaħdmu mkien, ħlief fl-Offizzju ta' dak in-Nutar li miegħu jkunu.

Għal dan il-ksur tal-jeddijiet li kellu, Buttigieg kiteb lill-Gvernatur Cameron u fissirlu fuq is-setgħa li kien tah Ball. Gharrfu, li Ball tah din is-setgħa, billi dan ried juri lill-Maltin, li l-Gvern jaf jara x-xogħol li Buttigieg għamel għal Artu fi żmien l-Imblokk, bħala Kap tal-Battaljun fil-Kamp u bħala Rappreżentant ta' Haż-Żebbuġ. Għalhekk talbu biex iwettaq is-setgħa li tah Ball bi ħlas tax-xogħol li kien għamel għal Artu u għall-gibda li wera lejn l-Ingliżi.

Il-Gvernatur laqa' t-talba ta' Buttigieg, u wettaq mill-ġdid l-amar ta' Ball.

TAQBIDA TA' ERWIEH FL-ARJU

.....mimdud għall-mistrieħ ta' nofs in-nhar f'dar qalb ir-raba'. Kien is-sajf, fl-eqqel tiegħu. Żiffa ħajja kienet thax-wex ġos-siġar tal-ħarrub, tingħi qalb il-ħbula tat-telegraf, taħbat mal-bini għoli tad-dar u ssaffar minn bejn ix-xquq tal-bibien u tat-twieqi magħluqa. U dawk il-ħsejjes, jitħalltu u jitrikkbu, jitbiegħdu u joqorbu, jogħlew u jinżlu mal-mewġa taż-żiffa, stħajjilthom ħsejjes, għajjat, ilħna ta' rwieħ jittajru u jiġġerrew fl-ajru mqabbdin f'taqbida tal-mewt mal-bniedem kiefer li mill-għoli ta' l-ajru, għamara tagħhom, irid joqtol il-ħlejjaq ħutu, bla ħtija.

Buffura riħ twassalli f'widnejja għajjat u twerżiq im-dagħdagħ; għajjat ta' min sa jirbaħ u twerżiq ta' min sa jitlef, għajjat ta' min jagħmel ħila u twerżiq ta' min jiesu maqtuġħ; ġiri ta' żwiemel, tkarwit ta' kanuni, tisfir ta' balal. U fis-saħna tat-taqbida stħajjiltni nara ġo sħaba duħħan iswed iġsma mtertqa, demm igelgel, dwiefer ta' żwiemel isabbtu fuq l-isdra miftuħa tal-midrubin, it-tellefin jaħarbu u r-rebbeħin jiġru warajhom.

Ir-riħ naqas, u naqsu l-ħsejjes tat-taqbida. Kienet għeja? kien qtigħ il-qalb? kien wiri ta' ħaġa b'oħra biex it-telliefa jduru fuq ir-rebbeħin għal għarrieda? Ma nafx x'kien; naf biss li f'daqqa waħda mewġa oħra għolja taħbat bis-saħħa mall-ħitan tad-dar, u t-taqbida ta' l-erwieħ ta' l-ajru reġġet xegħlet darba oħra. U mill-ġdid smajt għajjat, twerżiq, żarżir, tkarwit, tisfir, tisbit... u mill-ġdid rajt dħaħen, mejtin, dmija....

Ma' dik it-taħbita qawwija r-riħ waqa' f'daqqa, u żiffa mejta baqgħet tingħi weħidha u thaxwex għajjena qalb il-friegħi. U f'widnejja ħassejt jidwi l-krib tal-midrubin, il-leħga ta' min sa jmut, it-tħarħir ta' min qieghed jerfa', l-għajta maħnuqa u mitfija ta' min irid u ma jiffaħx jit-ħarrek, it-tnehida ta' l-aħħar tislma.....

Kemm domt mimdud, dam iġħanni r-riħ dik il-għanja waħxija ta' ħrib u ta' qtil, donnu biex iħabbar lid-dinja b'xi ħrib u qtil aktar qalil, jew inebbaħ id-dinja li, jekk iqumu għal xulxin il-ġnus, iqumu wkoll l-erwieħ ta' l-ajru, l-erwieħ tal-ħaqq u tas-sewwa biex iġħakksu d-dnewwa, irażżnu l-kburija u ma jħallux tittiefes is-saltna tas-Sliema.

P. P. SAYDON.

Awissu 1935

"Dar is-Sliem"

Bingħisa.

MIKIEL ANTON VASSALLI

(*Jorbot mal-Għadd ta' Ġunju pag. 53*)

F'dan il-ktejjeb Vassalli jagħti hjiel ta' l-artijiet tat-Tripolitanja li fihom l-bidwi Malti jista' jgħammar u jaħdem ir-raba': il-ġid li fihom għal dak li hu ilma, minerali, klima, torbija ta' bhejjem, xtut, postijiet, sajd: hwejjeġ illi għalihom żmien ir-Rumani dik l-art sthoqqilha l-isem ta' "matmura jew suq tal-Mediterran".

Sabiex din l-emigrazzjoni ta' Maltin fil-kosta ta' Barberija tista' sseħħ, u b'hekk jinqata' l-faqar u l-għaks mill-gżejjer ta' Malta, huwa jagħfas fuq il-ħtieġa li hemm sabiex il-Gvern, f'dik l-istaġun, jibda jibgħat, kull sena, in-nies f'dawk l-artijiet u jislef il-flus bl-imgħax tas-sitta fil-mija, sabiex tista' tithaddem l-art taħt it-tmexxija ta' "Diretturi" għaqlin, qalbiena, imħarrġa fl-arti u fis-snajja', u l-iktar fil-biedja li tgħodd għall-artijiet li għandhom jinħadmu, nies li jafu bil-lsien, bil-liġijiet u drawwiet tal-pajjiż. Dawn jieħdu ħsieb iqassmu x-xogħol, iġhallmu s-sengħa tal-biedja minn fuq l-aħjar kotba u jħallsu n-nies mill-flus li johroġ il-Gvern.

Il-ħsieb tat-kittieb jiġi li fis-saħna ta' dan il-proġett ta' emigrazzjoni jittajjar fuq il-ġwienan tal-fantazija u xi drabi jibni fuq prinċipji ta' teorija wehidha. Post hwejjeġ oħra jsemmi illi "*il-kelma Faqar ma tinsabx miktuba fil-paġni mqaddsa tal-kodiċi tan-natura.*

Izda din il-massma M. A. Vassalli ma kienx iġhidha kif ġieb u laħaq kieku għal mument ġieb quddiem għajnejh kemm b'inkejja ta' bżulitu kellu *missieru* ibati għaks, u jiġi msawwat mill-bnedmin sħabu u mhedded sa xifer il-qabar, saħansitra minn min kellu d-dmir quddiem Alla li jgħallem il-ħniena lejn il-proxxmu!

Proposta oħra li iktarx għandha minn ħolma kienet dik ta' M. A. Vassalli illi l-*art*, *il-baħar* jew *post* li jingħataw lill-Maltin u *n-nies* tal-pajjiż li jaħdmu ma' dawn il-Maltin, għandhom jittieħdu taħt kondizzjonijiet li l-Kolonja Maltija ma jkollhiex x'taqsam mal-liġijiet, *taxxi* u *rabtiet oħra* tal-Gvern tal-pajjiż.

L-istil Inġliż ta' M. A. Vassalli f'dan il-ktejjeb jixhed illi għalkemm l-ewwel taġlim u torbija li kellu dan it-tifel tal-mejjet Vassalli kienet f'dar u skola Inġliża, maż-żmien, kif dlonk jiġri lil bosta Maltin li jsiefru għal żmien twil jew imorru jgħammru f'artijiet oħra barra minn Malta, huwa

kien jixtehet għat-tagħlim ta' ilsna oħra jew tħarreġ f' ilsna oħra li bihom ma sata' qatt jissahħaħ fi lsien wieħed. Dik il-ħabta, il-kittieb A. M. Vassalli kellu mal-50 sena.

Wara l-artikoli ta' A. Bonello, tal-Markiż Testaferrata Viani u ta' M. A. Vassalli fil-"Malta Observer" favur l-emigrazzjoni tal-Maltin fil-Kosta ta' Barberija, Antonio Schembri ħareġ bil-ktieb tiegħu taħt l-isem ta' "*Osservazioni Critiche agli articoli sulla Emigrazione dal Gruppo di Malta pubblicati nell'anno 1866 dal "Malta Observer"*", fejn wara li fela l-argumenti ta' Testaferrata Viani u merihom, dar fuq dawk ta' M. A. Vassalli u fittex li juri illi l-proposti ta' dan il-kittieb favur l-emigrazzjoni fil-Barberija kienu fiergħa u jktarx imqanqlin minn finijiet oħra, biċċa *politici* u oħrajn ta' *interest privat*.

Barra minn dan hu wera illi l-argumenti ta' Vassalli kienu kontra xi prinċipji ekonomiċi, kommerċjali u kontra xi drittijiet internazzjonali tal-lum u li dak li kiteb b'Ingliz *tajjed jew ħażin* kien kollu ħolm u qerq u xibka minsuba biex taqdi iktarx l-interessi tal-kittieb milli dawk tal-pajżani sħabu!

Bejn il-prinċipju ta' Vassalli u dak ta' Schembri kien hemm biċċa kbira x'taqsam; iżda min minnhom kellu raġun l-iżjed, ħadd ma' sata' jurih ħlief iż-żmien tal-lum.

* * *

Fil-ktejjeb li kiteb dwar l-emigrazzjoni ta' Maltin fil-Barberija, u sew sew fl-ewwel faċċata, Mikiel A. Vassalli, barra milli qal li hu mħarreġ fis-sengħa tal-biedja u li jaf ħamest ilsna, ftaħar li hu kien bin bniedem illi l-kbir Napuljun Bonaparti kien taħ it-titlu ta' *Le Fondateur du Coton en France* u li dan it-titlu jinsab ukoll f'xi dokumenti ta' missieru, miktubin mill-awtoritajjiet Franċiżi u oħrajn mikbin f'xi arkivji ta' Franza.

Dwar dawn id-dokumenti ta' missieru jiena għadni ma stajt insib xejn u fuqhom xejn ma semma Schlienz fost dawk kollha li kien sab fid-dar ta' Vassalli x-xiħ wara mewtu.

Fil-waqt li qed nikteb fuq l-aħħar granet ta' Vassalli, minn waħda mill-ittri ta' Schlienz, tkixxift illi Vassalli, meta kien zaġġżuġ, kien tassew qiegħed jistudja għal qassis u laħaq ha l-ewwel erba' ordnijiet sagri.

Minn dokument ieħor tal-Qorti Kriminali jidher ukoll illi wara sentenza ta' turufnament minn Malta (23 Diċembru 1800) "Mikiel Anton Vassalli, ta' 36 sena, kien itturufnat

billi nbaġġat fuq xanbekk jismu *L'Anime del Purgatorio* tal-Patru Pietru Gameo, għal Tunes. Il-Polza tat-Fluq nġġatat lill-passiġġieri fil-31 ta' Diċembru. Dan il-Kaptan telaq għal-Sirakuża".

Fuq hekk nafu illi Vassalli telaq minn Malta b'turufnament fil-31 ta' Diċembru, 1800 u flok ma mar Tunes jew il-Barberija, bħalma kien hemm imfisser f'dokumenti oħra, niżel l-art ta' Sqallija minn fejn naħsbu li fl-aħħar sab it-trieq għal Franza.

* * *

Qabel ma nagħlaq din il-bijografija, kif kont wegħidt, se nargħa' nsemmi wieħed wara l-iehor. u nithaddet fuqhom iżjed fil-wisa', dawk ix-xoġġlijiet ta' kitba Maltija li ħadem Vassalli x-xiħ ma' tul ħajtu.

Iżda qabel ma nagħmel dana, jixraq li hawnhekk ngħib, kemm jista' jkun fil-qosor, dak li fuqu kitbu xi nies li għaxu fi żmien, nies li bħalu kienu kitbu fuq il-Malti grammatka u kotba tal-qari, wieħed minnhom dizzjunarju ċkejken, u għalhekk il-fehma tagħhom fuqu tiswa wisq iżjed minn ta' ħaddieħor.

Il-Kanonku Fortunatu Panzavecchia, kif kont semmejt, kien għax fi żmien Vassalli u kien jafu meta dan raġa' lejn Malta wara l-1820 meta u għal ħabta tal-1825 kien imsejjaħ biex iġġallem il-Malti fl-Università fil-waqt li Panzavecchia stess kien Segretarju hemmhekk. Semmejt ukoll illi dan sata' mela ħafna toqob tal-ħajja mqallba ta' Vassalli, l-iktar fil-ktieb li kien ħareġ fl-1835 "Ultimo Periodo della Storia di Malta sotto il Governo dello Ordine", iżda ma jidhirx illi dak iż-żmien Panzavecchia sata' jgħid kollox, bla ma jagħmel ħsara lil xi ħadd.

B'dan kollu, sew sew ffit qabel ma laħaq għalaq għajnejh, Panzavecchia kien stampa il-prefazzjoni tad-"Dizionario Etimologico Maltese ed Italiano ecc." (1850) u fiha, meta ġie biex isemmi x-xoġġlijiet li kienu saru mill-bidu nett biex titwaqqaf il-kitba tal-lsien Malti u l-ġrajjet li għaddew minn fuqha sa żmien, huwa waqaf fuq Vassalli u fuqu tkellem ċar ħafna.

Wara li jsemmi lill-Kanonku Agius de Soldanis u x-xoġġlijiet tiegħu fuq il-Malti, li skond il-fehma ta' Panzavecchia, ma setgħux ikunu ta' fejda biex fuqhom tinbena grammatka Maltija, hu jgħid:

"Wisq iktar lest għal din il-biċċa xoġġol, mexa iżjed il quddiem dak l-isventurat minn dejjem iżda qalbieni ta'

Mikiel Anton Vassallo illi bil-gibda u l-hila biss li kellu għall-istudju tal-lsien pajjiżu, għalkemm kien nieqes mirrisors tal-fortuna, sab il-mezz li jippubblika f'Ruma Grammatka taħt l-isem ta' "Michaelis Antonii Vassalli Mylsen Phoenico — Punicum, sive Grammatica Melitensis Roma MDCCXCI. Apud Antonium Fulgoni", u wara din joħroġ gabra ta' kliem taħt l-isem ta' "Ktieb il-kliem Malti mfisser bil-Latin u bit-Taljan, sive Liber Dictionum Melitensium, hoc est Michaelis Antonii Vassalli Lexicon Melitense Latino Italium".

Vassallo kien il-bniedem illi għall-almu tiegħu qalbieni u għat-tagħlim li kellu ta' l-ilsna Orjentali kien sata' jmexxi fil-biċċa l-kbira x-xogħol li kien indaħal għalih, iżda mħabba żball li kien għamel it-taħbit tiegħu safu' fix-xejn. U ara kif. Ferħan għax kien mexxa hekk il quddiem biċċa xogħol li hadd ieħor ma kien irnexxielu jidhol għaliha, rasu saħnet u mimli bih in-nifsu, haġa li jħossuha fil-letteratura dawk kollha li jindaħlu għal xi biċċa xogħol kbira bħal din, huwa ried jieħu l-qagħda ta' dittatur u bla ma jitlob il-parir ta' hadd u jqis il-bżonn u ċ-ċirkustanzi ta' hadd, fassal ix-xogħlijiet tiegħu fuq kapriċċi u mhux fuq il-bżonn tal-pajjiż, billi holoq alfabet skond ma daqqlu f'rasu, qassam il-gabra tiegħu tal-kliem skond fehmtu, u lil-Lsien Malti tah il-lisba tad-djalett ta' pajjiżu (Haż-Żebbuġ) illi fil-biċċa l-kbira tal-Gżira xi mindaqgiet bil-kemm jiftiehem. Dawn iż-żellumiet has-sru x-xogħlijiet tiegħu li għalihom madankollu jistħoqqu li l-Maltin kollha jibqgħu jafuhulu, kif għall-għerf u hila tiegħu qajjem b'għira kbira l-mibegħda fil-qalb ta' bniedem mir-raħal tiegħu stess li kien qassis bil-mitra (1) u dana għamel għalih u haqru. Ahna fuq daqshekk ma nistgħux ma nfaħħrux il-kliem sabiħ li jgħid fuqu fil-Prefazzjoni tal-Grammatka Maltija (bl-Ingliż) bniedem ieħor li hadem għal-lsien tagħna u li hu Francesco Vella, seħibna fl-iskola u haħbib tagħna.

Ix-xogħlijiet ta' Vassalli għal bosta żmien baqgħu bla hadd ma haħbel rasu fuqhom; is-sistema tat-tagħlim Latin li kienet taħkem dik il-habta ftit jew xejn ma kienet tiħtieġ dawn ix-xogħlijiet ta' Vassalli, u billi hu daħħal fihom ittri godda, mhux biss ma htigux iżda għalkemm ma ngħidux li ma swew għalxejn".

Barra minn Panzavecchia, fuq Vassalli jitkellem ukoll Francis Vella fil-Grammatka Maltija tiegħu (*Maltese Grammar for the use of the English*—1831.)

(1) Iktarx il-Kan: F. S. Caruana li wara sar Isqof.

Hu jgħid :—“Bosta nies, imheggin mix-xewqa li jagħmlu l-gid, studjaw u haddmu l-lsien pajjiżhom, u Vassalli huwa wieħed fosthom illi jisthoqqlu l-qima l-kbira tal-Maltin talli dana kien ta ruħu għall-istudju tal-Malti bil-ħsieb li jagħtih is-sura tal-lsien. B'xorti ħażina, iżda, dan il-bniedem ma għamlulu ebda qalb fix-xogħol u taħbit tiegħu li għalih jisthoqqlu kull tifhir, u l-anqas hadd ma laqa' dan ix-xogħol; Billi hadd ma tah dik il-għajjnuna li setgħet tiswielu, ix-xogħol. u t-taħbit li tħabat safgħu fix-xejn għal dak l-iskop li hu kien xtaqt u kellu f'rasu; u n-nuqqas tal-ħrara f'dawk in-nies illi għal posizzjoni tagħhom jistgħu jagħtu ruħhom b'risq tajjeb għall-gid tal-pajżani tagħhom, huwa, b'distin ħażin, l-aqwa kaġun li għalih il-Lsienna għadu sal-lum bla alfabet fiss.

Wara erbgħin sena, il-ġenju ta' Vassalli raġa' stejqen, u mheggeg minn xi nies li għamlulu l-qalb biex itemm ix-xogħol li kien beda, huwa fl-1827 ħareg grammatka ġdida miktuba bit-Taljan, illi (ħlief xi tibdil fil-għamla tat-tipi u fit-taqsim ta' l-istess alfabet) tista' tissejjaħ traduzzjoni tal-grammatika tiegħu miktuba bil-Latin u li hu kien ħareg fl-1791. Għalhekk din l-aħħar waħda kellha l-istess xorti ta' dik ta' qabel u b'hekk ilsienna għadu fl-istess ilma.

Ix-xorti ħażina li messet lil dawn iż-żewġ xogħlijiet kienu jkun biżżejjed biex jaqtgħulna qalbna għal xi biċċa xogħol bħal din, li kieku l-ħrara kbira tagħna li nwettqu x-xewqat ta' Vassalli ma gāgħluniex nuru lil Maltin sħabna mhux biss irraġunijiet li għalihom ix-xogħolijiet tiegħu ma waslux fl-iskop li għalih kienu saru (għalkemm fi hwejjeġ oħra kien ħaqqhom xorti aħjar) iżda wkoll li niflu kemm nistgħu mid-daqsxejn ta' hila li għandna, il-mezzi biex inwittu u nħaffu t-trieq, li biha nistgħu nittamaw li jirnexxilna naslu f'dak l-iskop li nixtiequ.

Bosta huma r-raġunijiet li għalihom it-tħabrik ta' Vassalli biex iwaqqaf il-kitba tal-lsien malti, safa' fix-xejn, u l-iktar waħda kienet dik li fix-xogħlijiet tiegħu daħħal sistema nofsha Orientali. Vassalli nittamaw li għandu jagħdirna jekk aħna morna mal-fehma tal-kotra tal-Maltin ħutna u tbeġhedna f'xi hwejjeġ, mis-sistema tiegħu, sabiex nersqu iżjed lejn dik tal-lsien taljan. Bil-mod li mxejna bih aħna qatt ma kellna l-ħsieb li nċekknulu jew innaqqas mill-kobor tiegħu li jibqa' għal dejjem jixhed u jzid il-mertu tiegħu. Il-ħsieb tagħna huwa dak li nżidu biss xi materjal mal-bini li hu, bil-ħaqq kollu, jista' bi dritt iġid li fih kien qiegħed il-biċċa il-kbira tal-pedamenti. Aħna ngħoddu ruħna bħala nies tassew ixxurtjati kemm il-darba, bil-ħidma tagħna, jirnexxilna

nagħtu sehemna fix-xogħol il-kbir li bih, aħna nittamaw li naraw lil sħabna l-Maltin jiksbu l-gid ta' letteratura li min-na, sal-lum, baqgħu dejjem imcaħħdin."

Dan hu kullma ħasbu u qalu fuq ix-xogħlijiet ta' Vassalli (l-iktar għal dawk li huma grammatki u Dizzjunarji) tnejn min-nies ta' l-iskola li għaxu fi żmien. Izda, il-fehma ta' dawna mhix biżżejjed biex tagħti hjiel sewwa tax-xogħlijiet ta' Vassalli, wieħed wieħed, u ta' dak li jiswew bil-ħaqq u għalhekk barra milli nifluhom u niżnuhom tajjeb ngħidu wkoll il-fehma ta' nies oħra, li għal għerfhom setgħu jifhmu, igħożzu u jistmaw il-wieħed jew l-ieħor mix-xogħlijiet ta' tiegħu.

* * *

L-ewwel ktieb li kiteb u ħareġ Vassalli hu l-"Alfabet Malti mfysser Byl Malti u Byt-Taljan" stampat Ruma fl-1790 għand Antonio Fulgioni. Vassalli dik il-ħabta kellu 26 sena.

Dan l-Alfabet imfassal minnu huwa dak l-istess wieħed li sena wara deher fil-Grammatka Maltija tiegħu miktuba bil-Latin li fuqha nitkellmu wkoll. L-Alfabet iġġod 33 ittra u fosthom issibu xi ittri ġodda magħmulin b'tipi barranin u xort'oħra minn dawk ta' l-ittri Rumani, u dawn huma l-ittri għal-leħen ta' *ġ, ċ, ħ, ħ* (b'leħen eħxen), *g, għ, għ* (b'leħen eħxen), *q, x, w, v, z*.

It-tifsila barranija u kerha ta' dawn l-ittri kienet, nistgħu ngħidu, il-kagun li għalih is-sistema tal-grammatka ta' Vassalli ma sabx min jilqagħha tajjeb, saħansitra fost dawk il-ftit li ħabtu jithajru jitgħallmu l-Malti. Il-ktejjeb fih 24 faċċata. Wara l-ittri u s-sillabar tagħhom mas-sitt vokali (il-leħen ta' *i* ifissru fi tnejn *y* u *i*), jagħti xi *Tagħrif fil-Malti* fejn ifisser il-leħen ta' kull ittra b'eżempji magħha. Fihom ifisser ukoll il-leħen artab ta' *b, d, g, h, għ, v, z*, f'tarf il-kelma u t-tixbih ta' l-ittri qawwija jew rotob mal-leħen ta' oħrajn rotob jew qawwija.

A. C.

MEWT U XITA....

Karmni "ħaxixa ħażina" ma ridetx, bl-ebda mod, tiċ-ċaqlaq minn maġenb is-sodda tal-mewt ta' binha; l-għażiż binha li kien wasal fl-aħħar ta' ħajtu, għalkemm kien għadu fl-aħjar tiegħu.

Karmi ma kinetx tiegħu għaliha min jgħajtilha b'laqamha, wisq iżjed għax dan il-laqam kienet qalgħetu lilha hija n-nifsha, mita, ta' ħansa u erbghin sena għomor, tilfet lil żewġha. L-imħabba li kellha lejha kienet kbira u ħafna nies kienu qalu li Karmni ma kellhiex ħajja twila. Imma mita kliem in-nies wasal għala widnejha wiegħbet kiesaħ u biered: "tassew li kont inħobbu ħafna lil żewġi, imma jekk Alla ried jeħodhuli x'għandi nagħmel? Għandi ħafna wlied x'inrabi u fuq kollox jien "ħaxixa ħażina" ma tantx immut kif ġieb u laħaq". U maż-żmien, li hu l-akbar galantom, kliemha kellu jseħħ.

Meta miet żewġha ħallielha xi trabbi ħamest itfal, il-kbir ta' 12 il-sena u ż-żgħir ta' sena; bejniethom tlitt itfal oħra fosthom tiffa li kienet tħobbha daqs il-mimmi ta' għajnejha u sew sew din it-tiffa għażiża kellha tkun l-ewwel waħda li kellha tħalli dan il-wied tad-dmugh mita, ta' għoxrin sena biss, mietet bil-ħlas u magħha mietet ukoll it-tarbija; ħutha ma setgħux jifarrġu u l-imsejkna Karmni kulħadd qatagħhielha li wara bintha Rozi kellha tmut bil-għali; imma Karmni, it-twajba Karmni, kienet "ħaxixa ħażina" u wara ftit... reġgħet ħadet ir-ruħ.

Għaddew xi snin; it-tliet subien li kien fadlilha baqgħu għożżieb ħalli jkunu jistgħu jduru biha kif jixraq; in-niket intesa, imma l-hemm kien qiegħed ilesti lil Karmni hasda kerha. U jum minn dawn ġibulha, ħabta u sabta, l-aħbar li binha Leone (l-aħjar wieħed fosthom għall-iskola u li kien għad jilħaq għax kien bravu ħafna u kien sab ga' impjeg tajjeb ferm) kien qabeż mir-raba' sular ta' l-uffiċċju fejn kien jaħdem għal gewwa l-bitha u baqa' mejjet fil-kolp. Xi nies qalu li Leone ma kellux għalfejn jaqbeż għax ma kienx miġnun u ma kien jonqsu xejn u żgur li xi għadu waddbu mit-tieqa. Inghad li fuq il-ħoġor tat-tieqa nstabu xbihat ta' ħafna saqajn imma... kliem biss u fatti xejn... u Leone kien mar id-dinja l-oħra bla kliem u bla sliem.

U b'hekk Karmni "ħaxixa ħażina" kienet tilfet lil binha ta' wara l-kbir. Biki, xhir, mard u x'naf jien u l-qawl malti "Bikja u maħta u kollox imur fis-saħta" reġa' għal darb'oħra

wera li l-qwiel ma jgħidux h̄lief is-sewwa. Żewġ żgħażaġh fl-aħjar tagħhom kienu għabu, imma x-xwejjha Karmni kienet għada tferfer sewwa.

U Karmni, li kienet tħobb lil uliedha b'imħabba tal-ġenn, stqarret li aħjar imutu wliedha qabilha; b'hekk kienet tbatì hija u mhux huma. Batiet biex ġibithom fid-dinja ma jimpurtax billi tbatì ftit ieħor mita tarahom imutulha; għal lanqas hekk kienet żgura li mħumiex sejrì ibatu bil-mewt tagħha u, balleç! hekk kellu jkun, għax f'sena waħda (xi ħames snin wara li tilfet lil Leone u xi tliet snin wara li bdiet il-gwerra l-kbira) kellha, b'għafsa ta' qalb, tieħu l-aħbar tal-mewt ta' binha l-kbir fil-gwerra, imgħarraq fid-Dardanelli u, ftit xhur wara ssofri t-telfa ta' binha l-ieħor (ta' qabel iż-żgħir) li ħa riħ qawwi u mbarmilha f'kemm ili ngħidlek. Ħasrø mill-kbar nett imma.... hekk kellu jkun. Għalja fuq oħra, xhir fuq xhir, biki u tnehid fuq biki u tnehid, u Karmni li armajn kienet drat lill-miħuta Mewt kienet tgħid lill-ġirien: "Xi triduni nagħmel la Alla jrid hekk u jien 'ħaxixa ħażina'?"

Karmni, immela, baqgħet tgħix ma' binha ż-żgħir li kellu ħanut tal-merça. Għaddew bosta snin (għax is-snin ma jistennew lil ħadd) u Karmni kienet għadha biżżejjed fuq tagħha; tassew li kienet bdiet tittarrax u ma tantx kienet tara tajjeb imma snien biex tiekol kellha kemm trid u l-fakra, toħroġ il-għageb, kienet tgħinha ferm. Madankollu issa kienet tgħodd wieħed u tmenin sena u ma kienx jimpurtaha billi ma tantx tara u tisma' sewwa; imma lsienna kien għadu jtaqtaq biżżejjed u ta' spiss kien jogħgobha toqgħod ittarraf il-ġrajjet ta' l-imgħoddi. Il-ġirien li kienu jafuha minn żmien twil kienu jgħidu f'qalbhom: "Karmni dalwaqt tħallina, din id-darba m'ħix sejra taqta' xewqitha." Imma ħadd ma kien isemma' leħnu ħalli ma jagħtuhiex għalja.

Il-ġirien, iżda, din id-darba wkoll, kienu żbaljawha bl-oħxon u kliem Karmni ta' snin u snin qabel kellu jseħħ.

Binha ż-żgħir, raġel li jbhigħ is-saħħa u fl-aħjar tiegħu, kellu, huwa wkoll, għalkemm ta' wieħed u erbgħin sena biss, iħalli gildu qabilha, għax mita ħadd ma kien jistennieha rikeb marda qalila li tefgħetu f'qiegħ ta' sodda u f'qasir żmien ħasditu minn din id-dinja....

U l-imsejken Wenzu, fl-afja tal-mewt, ħares ħarsa lejn l-għażiża ommu u ried kieku jgħidilha..... Imma Karmni, għalkemm xiħa għakka fehmitu malajr u ma ħallitux jitkellem: "Iskot, iskot, ruħi ibni, la taħseb xejn fiħa, issa li mortuli l-koll, wieħed wara l-ieħor, moħħi mistrieħ u jien ukoll nista'

noqgħod bi kwieti nistenna s-siegħa tiegħi bla biża' ta' xejn għax dejjem għext fil-biża' t'Alla" u kompliet tgerger f'qalbha "Hadd ma kien jemmini, mita kont ngħidilhom li 'mewt u xita Alla jaf mita'; imma naħseb li issa l-koll jaħsbuha bħali."

U hekk Karmni 'ħaxixa ħażina' baqgħet tgħix weħidha. Kulhadd reġa' qal, kif kienu qalu erbgħin sena qabel, li Karmni ma ddumx ma tmut, imma..... "Mewt u xita....." u Karmni għadha tgħix sal-lum.

Ivo Muscat-Azzopardi.

Lixandra, 24 ta' Lulju 1935.

BEWSA*

Fortis ut mors

Miexja r-Regina...

Fil-moħba ta' qalbha

il-ġlieda ħarxa bejn id-dmugħ u r-rażan.

Miexja r-Regina ta' Franza,

Marie Antoinette,

u l-bojja, bla qilla u bla ħniena,

miexi ma' ġenbha.

Fil-misraħ,

—baħar ta' nies li għandhom l-għatx ta' demmha—

hemm lest il-palk,

u fuq il-palk sewdieni

tleqq is-Sikkina taħt id-dija bajda

ta' l-aħħar xemx.

* Outside, the noisy thousands awaited her... She stood unmoved by the insults of these people. But when a child kissed its hand to her, she came near weeping.

She left the cart and mounted the scaffold.

BICKLEY, F.—*Marie Antoinette*

London, 1912. Page 104.

Ma titnihedx il-Mara,
 iżda kiesha bħal lefġha
 tħoss tkexkixa tissaġġar ma' ġisimha,
 għaliex bla ħniena tagħfas
 il-mibegħda ta' min ħabbejna b'qalbna.
 Miexja r-Regina... ta' regina l-mixja,
 ta' regina l-imġiba;
 iżda fuq wiċċha
 għandha s-sfura tal-mewt,
 għaliex aktar mill-mewt ħarxa l-mibegħda.

* * *

Miexja r-Regina...
 Qalb il-kotra magħduba
 trakha titbissem ħlewwa ta' tarbija
 hienja fuq dirgħajn ommha :
 b'ħarsa ta' l-anġli
 dik il-ħlejqa bla ħtija
 tiġbor fuq fommha l-ponot ta' subgħajha
 u, 'l fuq mir-rjus, tixħtilha bewsa. Mewġa.
 shuna ta' demm tfawwar mill-qalb imrażżna
 tar-Regina u fuq wiċċha
 tinzel demgħa ta' faraġ :
 joħla l-morr tal-mibegħda
 fil-benna ta' l-imħabba,
 u bla tkexkixa
 tniżżel rasha r-Regina
 taħt ix-xafra tal-mewt...
 Kemm tiffaħ BEWSA !

DUN KARM.

ĠEJJA X-XITA

GĦANJA FUQ IL-FEHMIET POPOLARI TA' DARI

Taf tgħidilna, nann, x'temp jagħmel ?
M'hemmx ħlief sħaba daqs maktur
kollha mqattgħa, x'tista tagħmel ?
Ibni xita jkollna żgur,

Għax jekk taħsel dik l-għanqbuta
tagħmel ftit lejn il-punent
temp mill-aktar qalil torbot,
kif ma ddumx ma tara ent.

M'hux ta' dan, issa l-ħmar tiegħi
li ħmistax mitluq kien ilu
gol-marġ jirgħa bla ma fettxni,
kont dal-waqt qed nifli għamilu :

L-ewwel, dawra dar fuq tiegħu;
widnejh waqqaf, rasu tallu,
pruwa mbagħ'd lejn id-dar għamel,
trekken ġewwa, u l-ħdura ħalla.

U 'ssa rajt tpassi 'l quddiem
ma' xfar Malta minn dal-ġenb
qatgħa mbellgħa ta' summien,
donnha wrajha għandha l-maltemp.

Il-pespus kemm kien fuq ruħu
fit-tisfir u fit-tajran;
dejjem hekk fit-tjeb u l-bnazzi
juri ruħu wisq ferħan;

bilkemm issa q'ed jinstama'
kollu ħniena jbejki u jingħi
"Zikk-zi-zik" iġhid u jtenni
mnejn hu liebet bejn il-friegħi :

B'dik il-bikja li r-ruħ tislet
 b'gewnħu mmantar fuq saqajh,
 u b'għajnejh jingħalqu jridu
 donnu jgħidlek x'gej urajh !...

Ġejja x-xita,—l-ewwel xita—
 għax in-nemel tal-gwienħaj'
 minn taħt l-art ħareġ jittajjar
 biex jurina li hu ħaj;

u l-ħuttaf bil-qtajja' qtajja'
 mā' l-art l-art għaddej' iżiġġ;
 sab x'irossu fejn kien qieghed,
 resaq 'l hawn l-għajxien jfittx.

U l-hajbur ukoll tar-rtuba
 riekeb fuq ir-riħ tax-xmiel
 sħajjeb sħajjeb qed jitlajja
 minn tal-ewwel xita ħjel.

Id-dubbien, minn dak li joqros,
 ixheb, mutu, beda jfegġ:
 ġie minn taħt ix-xemx iżurna
 fuq id-dgħajjes għamel vjegġ.

Ar' bid-dell li dik is-sħaba
 tefgħet fuq dik l-għolja mbiegħda
 ta' Bingemma f'daqqa waħda
 kemm qrib minn'na tidher qieghda;

u l-agħsafari illi qabel
 kienet fi-ajru q'eda tħuf
 kollha ngabru qalb is-sigar:
 ibni, x-xita, haw' fit-truf.

KOTBA LI WASLULNA

(STAMPATI BL-ALFABETT U BL-ORTOGRAFIJA TAGHNA)

DUN KARM—*Żewġ Anġli*—“*Ineż u Emilja*” Rakkont miġjub fil-Malti mit-Taljan ta' D. CAPRILE, pp. 143. Malta, 1935.

Traduzzjoni, fiha nfisha, qatt ma għandha s-siwi letterarju ta' kitba ġdida mir-ras. Għax, f'xogħol ġdid mir-ras il-ħsebijiet u l-libsa, li biha huma miksiġin, ġejjin it-tnejn minn awtur wieħed, iżda fi traduzzjoni l-ħsebijiet huma ta' l-awtur ewlieni, u l-libsa letterarja biss hija tat-traduttur. Għalhekk traduzzjoni, bħala xogħol letterarju, fiha nfisha tiswa anqas minn xogħol oriġinali. Iżda mhux żgħir is-siwi letterarju tal-libsa, jew, biex niftiehm u aħjar, tal-għażla, tat-tiżwiq, tar-rabta tal-kliem biex jitfisser shiħ u safi l-ħsieb tal-kittieb ewlieni; jekk noqogħdu għall-kliem ta' wieħed mill-aqwa kittieba taljani, il-libsa letterarja tiswa tnejn minn kull tlieta li jiswa l-ktieb kollu.

Ma' dawn il-kotba, li l-libsa tagħhom letterarja tkabbar u tgħolli s-siwi tagħhom u tagħtihom il-jedd li jissieħbu ma' l-oġġla kotba ta' letteratura, irridu ngħoddu dan il-ktieb ġdid ta' Dun Karm, maqlub mit-taljan ta' D. Caprile. Rakkont sabiħ fih in-nifsu—żewġ xbejbiet jiltaqgħu f'Kulleġġ, jinħabbu u jsiru bħal aħwa; jinferdu, imma l-imħabba tagħhom tibqa', u, meta jerggħu jiltaqgħu, imħabbithom tħabbeb 'il qrabathom miġġeldin għal mewt,—ma kenitx tixraq lu libsa oħra hlief dik li libbsu Dun Karm, libsa sabiħa u tlellex, imma bi tlellix xieraq u mhux fieragħ. Kliem kollu magħżul bir-reqqa, mirqum bis-sengħa u marbut flimkien bi hlewwa kbira. Għax Dun Karm mhux biss poëta, li jaf iġħanni l-għanja tal-qalb, imma hu wkoll kittieb ta' dehen u għaqal kbir li qatt ma jikteb kelma qabel ma jiżinha bl-akbar reqqa biex tkun taqbel mal-ħsieb tiegħu, u qabel ma jzejjinha bil-hlewwa biex togħgob u tgħaxxaq il-qarrejja. Għalhekk dan il-ktieb ta' Dun Karm, għalkemm traduzzjoni, ingħodduh ma' l-isbaħ kotba tal-letteratura tagħna.

Biex inkunu għidna kollox, insemmu xi nikta żgħira li ħarbet lill-kittieb bla ma ried. L-ortografija tajba għall-aħħar, iżda ma nafux il-għala bosta drabi l-vokali tal-bidu ta' kelma mhix mixruba mill-vokali tat-tarf tal-kelma ta' qbilha, hekk: faċċ. 16 *hu imħabbti*; faċċ. 17 *wahda iż-żewġ*; faċċ. 17 *oħra il-ħamba*; faċċ. 18 *itennu it-taqbida* u ħafna oħra. Il-*għ* magħduda bħala konsonanti siekta jew bħala vokali, u għalhekk flok: *biex iġħid*, jikteb: *biex jgħid*. L-ewwel vokali tal-verb *iżza*, *iżżiet* qiegħda flok konsonanti tal-għerq u għal-

hekk ma tista' tinxorob qatt mill-vokali ta' qbilha, u għalhekk flok: *imbikki żżiet ħajr* faċċ. 28, għandna niktbu: *imbikki iżżiet ħajr*, bħalma hu miktub sewwa fil-faċċ. 19: *li iddietha*. Faċċ. 7 *għajnejha rżini*, il-plural ta' *rżin* hu *rżân* u mhux *rżini*, bħal: *tqil = tqal*, *twil = twal*, *kbir = kbar*, *shih = shah*, *żghir = żghar*.

Fil-*Kelmtejn ta' Qabel Dun Karm* wiegħed li jindaħal għal xi xogħol ieħor jekk dan jingħogob. Nagħtih kelma, u miegħi jissieheb kull min qara l-ktieb, li x-xogħol ingħogob shih u xoghlijiet oħra bħalu huma mixteqin bil-herqa.

S.

* * *

Fteħima—Fuq it-twissijiet li “S” għamilli fuq xi niktiet li deħru fil-ktieb tiegħi “Ineż u Emilja” nixtieq ingħarraf:

- a) illi xi wħud minn dawk in-niktiet huma, bħal ma qal “S”, żbalji ta' l-istampa;
- b) illi xi oħrajn ħarbu lili fil-korrezzjoni tal-provi, għaliex toqgħod kemm toqgħod b'għajnejk miftuħa xi rqaqat jizolqulek: hosta iżjed meta inti tkun l-awtur ta' dik il-kitba, li għalhekk ftit jew wisq tkun tafha bl-amment, u fil-qari tal-provi tiġri bil-ħsieb aktar milli tiġri bil-għajnejn;
- c) illi f'xi oħrajn ma naqbelx għal kollox ma' S, u fiħsiebni nwiegħbu f'għadd ieħor ta' “Il-Malti”.

Dun Karm.

* * *

DUN KARM FARRUGIA DD.—*Tagħlim Nisrani fuq il-Katekismu tal-Kard P. Gasparri* pp. 158 Stamprija tal-Gvern.

Ktieb mixtieq u mistenni għax ta' ħtieġa u tagħlim kbir Stampat mill-Gvern għall-Iskejjel. Nifirħu bil-qalb lill-ħabib tagħna l-kittieb tiegħu, li għaraf b'dehen u għerf liema bħalu jiktbu bi lsien safi u fi-istess ħin mexxej u xieraq. Taħt is-sura ta' mistoqsija u twegiba fih kulma jeħtieġ ikun jaf in-nisrani biex jaqdi sewwa dmirijetu, iqaddes ruħu bis-sagramenti u jitwettaq fil-virtujiet.

* * *

GEORGE ZAMMIT B.A.—*Tifkira ta' l-Assedju l-Kbir għall-1935* pp. 18. Empire Press.

Ktieb żghir li kull sena jistampa l-Kumitat tal-Festa bid-diskors li jkun sar dik is-sena b'tifkira tar-Rebħa tal-Maltin ta' l-1565. Nifirħu lis-sur Zammit ta' l-erba' kelmiet sbieħ u

li tassew haġru minn qalbu, iżda jwsgħobbina ngħidu li l-ortografija ta' dan il-ktieb jonqosha ħafna u ħafna biex tkun tajba. Għid illi dan il-ktieb ikollok tgħid li hu stampat bl-alfabett tal-*Għaqda*, ma nafux ħtija ta' min, ġie stampat mimli żbalji ta' l-Ortografija li—kif aħna l-lum, il-*Għaqda tal-Kittieba tal-Malti* u l-Gvern id f'id jaħdmu biex il-Malti jimxi 'l quddiem miktub b'ortografija waħda—itellfu nofs il-pregħju. Sew jekk hi ħtija ta' l-awtur, kemm jekk hi tal-Kumitat tal-Festa nittamaw li sena oħra dan ma jargax jigri.

* * *

DUN ĠUŻEPP M. XERRI. *Lin Nisrani*. pp. 152. Empire Press.

Xogħol ieħor bl-alfabett u bl-ortografija tal-*Għaqda*, maħruġ f'dawn il-ġranet, hu il-ktieb "*Lin-Nisrani—Il-Kmandamenti t'Alla*" mfissrin minn Dun Gius. M. Xerri: taġlim sabiħ u ta' fejda, sewwa għaž-żgħar u sewwa għall-kbar, billi hu magħmul mistoqsijiet u twegġbiet, imżejnin, dawn, b'tifsir tal-kmandamenti l-oħra kollha li bħala friegħi minn siġra, joħorġu mill-għaxar kmandamenti ewlenija.

J'Alla l-awtur isib dik il-qalb li jistenna mill-qarrejja tal-Malti, ħalli jagħtina l-kotba l-oħra li wegħedna fuq il-Preċetti tal-Knisja, u fuq is-Sagramenti.

* * *

A. CREMONA—*Tagħlim fuq il-Kitba Maltija—L-Ewwel Ktieb* pp. 106 Empire Press.

Grammatka tal-Malti bħal din kellna tassew bżonnha. Il-ħabib taġħna is-sur Nin Cremona, bil-għajjnuna taż-żewġ xogħlijiet manuskritti tas-surmastrijiet G. Ebejjer u G. A. Cilia, qassam ir-reguli tal-Grammatka Maltija u stampahom għal idejn it-tfal ta' l-iskejjel tal-Gvern. Is-sur Cremona jafu kulhadd u għalhekk ma hemmx bżonn infatħiruh u lanqas noqogħdu naraw kemm swielu xogħol; biss nittamaw, anzi żguri, li dan il-ktieb tiegħu jkun ta' l-ikbar fejda u għajjnuna għat-tfal biex jibdew jitgħallmu l-lsien maħbub taġħna: il-Malti.

Nittamaw ukoll li ma jdumx ma jkollna f'idejna t-tieni ktieb tal-Grammatka li hu wegħedna, ktieb li jkun igħodd għal min ikun irid jidħol iżjed il ġewwa fl-istudju tal-Malti u l-iżjed għat-tfal ta' l-Iskejjel Sekondarji u għal dawk li jkunu jridu jersqu għall-eżamijiet tal-Malti.

* * *

G. A. CILIA—C. MIDGLEY. *Tagħlim fuq id-dinja*. L-Ewwel u t-Tieni Ktieb pp. 40 u 46. 1935. A. Wheaton & Co. Ltd. Exeter.

It-tifel ma tistax ittih l-ewwel tagħlim ħlief permezz ta' lsien art twelidu. Tifel biex turih, tfiehmu, tghallmu sugġett ta' ħtieġa u ta' fejda, ma tistax tingeda b'lsien li għad ma jafx biżżejjed għax għadu kemm beda jitgħallem. *Kellimni bil-Malti 'kk tridni nifhmek*. Għalhekk ma setax ikun isbaħ, itjeb u iżjed ta' fejda l-ħsieb li f'idejn it-tfal ta' l-Iskejjel tal-Gvern tawhom kotba żgħar ta' Ġjografija miktuba u miġjuba għalihom bil-Malti. Is-sur G. A. Cilia, b'sengħa u dehen ta' mgħallem ta' l-Iskola qaleb għall-Malti dawn il-kotba u sawwarhom għal idejn it-tfal Maltin. Xogħol tassew sabiħ u li rnexxielu kemm jista' jkun.

S'issa, minn dawn l-kotba, ħarġu tnejn : l-ewwel wiehed *X'nitgħallmu fil-Ġjografija* li fih fuq 11-il-bidu tal-Ġjografija, tqassim ta' mappi, għoljiet u widien, fih fuq xita u riħ, klima biedja eċċ; it-tieni jitħaddet fuq l-*Artijiet tal-Mediterran* jiġifieri jiddeskrivi fil-qosor u jgħallem fuq l-artijiet li huma l-aktar qrib lejn Malta. It-tfal—u mhux it-tfal biss—isibu f'dawn il-kotba għajn ta' tagħlim meħtieġ u, kif inhu miktub bi lsienhom, li jistgħu jifhmuh iktar bil-ħeffa.

F.

KOTBA OHRA

Dun Bosco Qaddis. Ktieb żgħir għat-tfal. Xogħol ta' Alf. M. Galea. Sliema; Stamperija tas-Salesjani, 1934.

Ktieb minn tas-sur Fons hu dejjem ktieb fejjiedi. Jien qatt ma qrajt ktieb minn tiegħu u ma tghallimtx xi haġa, u dan il-ktieb fuq Dun Bosco Qaddis jiswa mitqлу deheb.

Is-sur Fons jikteb : il-kelma maltija fil-kotba tiegħu mirquma u mexxejja kif għandha tkun. Dan il-kittieb, il-lum magħruf minn kulħadd, ma jiktebx bl-ortografija tal-Għaqda, mhux għaliex għandu xi jgħid magħha, iżda għaliex billi hu beda jikteb bosta żmien qabel ma saret il-Għaqda, issa jidhirlu li ma għandux ibiddel : naħfruhielu.

U nixtiequ li dan il-ktieb jiġi f'idejn kulħadd, għaliex, għalkemm is-sur Fons igħidilna li hu magħmul għat-tfal, aħna naħsbu li l-kbar ukoll jistgħu jitgħallmu ħafna minnu, sewwa fuq Dun Bosco u wliedu, is-Salesjani, u sewwa għal dak li hu lsien malti fil-kelma u fin-nisga tiegħu, li s-sur Fons dejjem ħabb b'qalbu kollha.

Dun Karm.

KOTBA U RIVISTI STAMPATI BL-ORTOGRAFIJA U L-AL-
FABET TAL-GĦAQDA TAL-KITTIEBA TAL-MALTI

GRAMMATIKA U ORTOGRAFIJA

- 1924 *Tagħrif fuq il-Kitba Maltija* pp 132 Stamperija tal-Gvern.
- 1928 G. VASSALLO *L'Ortografia Maltese* pp 82 Empire Press.
- 1932 F. S. CARUANA *Grammatika u Ortografija tal-Malti fil-qosor* pp 20 Empire Press.
- 1934 F. S. CARUANA *Grammatka u Ortografija tal-Malti fil-qosor* pp 20 Empire Press.
- 1935 A. CREMONA *Tagħlim fuq il-Kitba Maltija--L-Ewwel Ktieb* pp 106 Empire Press.

RIVISTI U ĠURNALI

IL-MALTI kull tliet xhur 1925-

IL-QARI MALTI (Port Said) 1928-30. 1935-

LEHEN IL MALTI kull xahar 1931-

MELITA AGRICOLA 1934-

IL-BERKA 1935-

KOTBA OHRA

- 1922 F. S. CARUANA *Sta. Barbara V. M.* pp 8. Tip. Chrétien
- 1924 PARR. SAC. CARLO CORTIS M.A.,D.D., *Ruth* pp LIX Tip. Giov. Muscat.
- 1925 A. CREMONA *Xinhu l-Malti Safi* pp 36 Empire Press.
- 1925 TEM. ZAMMIT *Il-Gżejjer ta' Malta u l-Grajja tagħhom* pp 167 Empire Press.
- 1926 E. B. VELLA *Haż-Żabbar bil-Ġrajja tiegħu* pp 88 Empire Press.
- 1927 ĠUŻÈ BONNICI *Imħabba u mibegħda* pp 64 Empire Press.
- 1927 DUN KARM *Tifkira ta' l-Assedju l-Kbir* pp 16 Empire Press.
- 1927 E. B. VELLA *Storja taż-Żejtun u Marsaxlokk* pp 147 Empire Press.
- 1928 G. GALEA *Il-Knisja ta' Hal-Qormi* pp 26 Dar ta' S. Ġużepp.
- 1929 DUN P. P. SAYDON *Ktieb il-Ġenesi* pp 85 xv Empire Press.
- 1930 E. B. VELLA *Storja tal-Mosta bil-Knisja tagħha* pp 232 IV Empire Press.

- 1930 DUN P. P. SAYDON *Ktieb l-Ezodu* pp 72 viii Empire Press.
- 1930 T. Z. *Tas-Sliema u San Ġiljan* pp 40 Empire Press.
- 1930 G. GALEA *Storju qasira ta' S. M. Ordni Konstantinjan ta' San Ġorġ* pp 36 Ant. Ellul.
- 1930 DUN P. P. SAYDON *Il-Malti u l-Ilsnu semin* pp 36 Tip. Giov. Muscat.
- 1930 E. B. VELLA *Tifkira ta' l-Assedju l-Kbira* pp 22 Empire Press.
- 1930 DUN P. P. SAYDON *Ktieb il-Levîtku* pp 50 vi Empire Press.
- 1930 N. N. *Sebġha u sebġhin grazzja u rebħ wieħed jaqla' meta jisma' u jġħin il-Quddies* pp 10 Empire Press.
- 1931 DUN P. P. SAYDON *Ktieb in-Numri* pp 65 VI Empire Press.
- 1931 do *Ktieb id-Dewteronomju* pp 60 VI Empire Press.
- 1931 ROS. BRIFFA PH. C. *Tifkira ta' l-Assedju l-Kbir* pp 22 Empire Press.
- 1931 DUN P. P. SAYDON *Tifsir il-Kliem* pp Empire Press.
- 1931 do *Ktieb Ġożwè* pp 41, VI Empire Press.
- 1932 E. B. Vella *Storja ta' Ħal-Tarxien u Raħal il-Ġdid* pp 304 xvi Empire Press.
- 1932 DUN KARM *Il-“Ħmistax-il-Wardu”* pp 30 Empire Press.
- 1932 DUN P. P. SAYDON *Ktieb l-Imħallfin u Ktieb Rut* pp 51 vi Empire Press.
- 1932 NINU CREMONA *Weraq mar-riħ* pp 50 Empire Press.
- 1932 GHAQDA TAL-MALTI (Univ.) *Tagħlim il-Malti fl-imġhoddi u l-lum* pp 24 Lux Press.
- 1933 DUN P. P. SAYDON *Il-Kotba ta' Samwel* pp 94, vi Empire Press.
- 1934 SIR TEMI ZAMMIT *L-ewwel għajjnina lil min ikorri* pp 244 Empire Press.
- 1934 M. AGIUS *Is-SS Salvatur f'Malta* pp 56 Dar ta' San Ġużepp
- 1934 ANT. G. MAMO B. A. *Tifkira ta' l-Assedju l-Kbir* pp 16 Empire Press.
- 1934 DWARDU CACHIA *Katrin ta' l-Imdina*, b'daħla u tifsir ta' Dun Karm pp 18 Empire Press.
- 1934 E. B. VELLA *Ġabra ta' Ward I* Ktieb pp 86 Oxford University Press.

- 1934 SIR T. ZAMMIT *Il-Gżejjer ta' Malta u l-Ġrajja tagħhom* pp 176 Empire Press.
- 1934 PATRI ĠORG XERRI *Il-Kbira Missjoni tas-Sacerdot ta' Kristu* pp 24 Lux Press.
- 1934 E. B. VELLA *Storja ta' Birkirkara bil-Kollegġjata tagħha* pp 506 xvi Empire Press.
- 1934 *Regulamenti Ġenerali. Każin Soċjali-Rabat* pp 10 Empire Press.
- 1934 *Antologija Maltija għat-tfal ta' l-oghla klassijiet ta' l-Iskejjet tal-Gvern* pp 208 stampati Malta Chronicle.
- 1934 F. S. CARUANA *Xi Verbi Maltin bis-suriet imnisla tagħhom* pp 20 Empire Press.
- 1934 MONS. G. DARMANIN *Ir-Reliġjon Imgħallma liż-żgħar* pp 64 Torino Tip. Società Editrice Internazionale.
- 1934 F. A. STOCKDALE *Rapport fuq l-istat tal-lum tal-biedja miġjub bil-Malti*—pp 72 Stamperija tal-Gvern.
- 1935 C. MIDGLEY—G. A. CILIA *X'nitgħallmu fil-Ġjografija* (Tagħlim fuq id-dinja—l-Ewwel Ktieb) pp 40 Exeter.
- 1935 SIR TEMI ZAMMIT *Ġabra ta' Kitba*—l-Ewwel Ktieb pp 32 Empire Press.
- 1935 G. ORLANDO *25 Tgabbila* pp 24 Lux Press.
- 1935 M. KISSAUN *Il-Ħajja tar-Re Ġorg V u tar-Regina Marija* pp 100 Empire Press.
- 1935 DUN ALWIG GALEA *Ħajja ta' S. Frangisk di Paola* pp 144 Lux Press.
- 1935 PATRI ĠORG XERRI O.F.M. *Storja Qasira ta' l-Arċik. tas-Smu. Kurċifiss tal-Belt Valletta* pp 56 Lux Press.
- 1935 ROB. MIFSUD BONNICI *L-Isem t'Alla* pp 16 Holy Name Press.
- 1935 DUN KARM FARRUGIA *Tagħlim nistrani* pp 158 Stamperija tal-Gvern.
- 1935 D. CAPRILE—DUN KARM *Żewġ Anġli Ineż u Emilja* pp 143 Giov. Muscat.
- 1935 GEORGE ZAMMIT B. A. *Tifkira ta' l-Assedju l-Kbir* pp 18 Empire Press.
- 1935 DUN GIUS. M. XERRI *Il-Kmandamenti t'Alla* pp 151 Empire Press.
- 1985 E. B. VELLA *Ġabra ta' Ward II* Ktieb pp 98 Oxford University Press.
- 1935 C. MIDGLEY—G. A. CILIA *L-Artijiet tal-Mediterran* (Tagħlim fuq id-Dinja—It-Tieni Ktieb) pp 45 Exeter.